भाषा की वर्कशीट अन्य विषयों में भी सहयोग करती हैं 


चन्द्रा विश्वनाथन 


“मेरा दृढ़ मत है कि शब्द, जादू के हमारे सबसे अटूट स्रोत 
हैं।” 


-- एल्बस डम्बलडोर (हैरी पॉटर, जेके रोलिंग) 


एक और पाँच साल की उम्र के बीच, बच्चों की सारी शिक्षा 
की कुंजी भाषा होती है -- इस शिक्षा में संज्ञानात्मक सोच, 
सामाजिक व्यवहार और भावनात्मक विकास, सभी शामिल 
हैं। लेकिन दुर्भाग्य से, स्कूल में प्रवेश के साथ ही बच्चे के लिए 
भाषा अलग से बरता जाने वाला एक “विषय” बन जाती है। 
हम इस तथ्य को नकार देते हैं कि बच्चे गणित, विज्ञान और 
सामाजिक अध्ययन की अवधारणाओं को तभी आत्मसात 
कर सकते हैं जब वे जो सीख रहे हैं, उसके बारे में सुनते, बात 
करते, पढ़ते और लिखते हैं। सुनने और पढ़ने के कौशलों के 
बिना, बच्चे विचारों को नहीं समझ सकते। केवल बोलने और 
लिखने के कौशलों की एक मज़बूत नींव ही उनकी सोचने 
की प्रक्रिया को दर्शा सकती है। अध्यापक और शिक्षक 
होने के नाते, हमें यह पहचानना होगा कि अन्य विषयों की 
अवधारणाओं को समझने के लिए भाषा कौशल सबसे पहली 
ज़रूरत है। 


विज्ञान 


कुछेक साल पहले, मैं एक स्कूल गई थी जहाँ बच्चे विज्ञान 
के प्रयोग करके दिखा रहे थे। एक लड़की वायुदाब पर एक 


प्रयोग करने की कोशिश कर रही थी | प्लास्टिक की एक कीप 
में एक हल्की-फुल्की गेंद रखकर वह कीप में ज़ोर से फूँक मार 
रही थी ताकि वह गेंद हवा में तैरने लगे। लेकिन उसकी दम 
भर कोशिशों के बावजूद वह गेंद टस-से-मस नहीं हुई और उस 
कीप से ही चिपकी रही। 


जब अध्यापक ने उससे वह प्रयोग समझाने के लिए कहा तो 
उसने झट से सारी चीज़ें नीचे रख अपनी बाहें मोड़ लीं और 
क्रिताब में दी गई व्याख्या शब्दशः दोहरा दी। उसने अपने 
वर्णन को इन शब्दों के साथ ख़त्म किया, “...और इसीलिए 
गेंद हवा में तैरती है।” इतना कहकर वह राहत की साँस ले 
बैठ गई। 


कक्षा के बाद, मैं उसके पास गई और उससे पूछा, “लेकिन गेंद 
तो हवा में उठकर तैरी नहीं थी, तैरी थी क्या?” वह मुस्कराते 
हुए मुझे क्रिताब दिखाते हुए बोली, “पर यह क़िताब में दिया 
गया पैराग्राफ़ है, है न मिस? हमें यही तो कहना या लिखना 


है 


विज्ञान शिक्षा का उद्देश्य यह सीखना है कि हम जो करते हैं और 
देखते हैं उसके आधार पर कैसे चीज़ों का निरीक्षण करें, उन्हें 
दर्ज करें, तर्क करें और निष्कर्ष निकालें। विज्ञान हमें बताता 
है कि हम “क्यों! पर सवाल करें और “कैसे” को समझें। यदि 
भाषा कौशल को विज्ञान सीखने के साथ जोड़ा नहीं जाता है 
तो इन दोनों में से कोई भी नहीं किया जा सकता है। यदि भाषा 
का प्रयोग केवल पाठ्यपुस्तक में लिखी गई बातों को याद 
रखने की क्षमता जाँचने के लिए किया जाता है, तो विज्ञान एक 
नीरस व कठिन विषय बन जाता है। 


गणित 


गणित मूलतः एक ऐसी भाषा है जिसमें हम शब्दों और प्रतीकों 
के बीच अनुवाद करते हैं। गणितीय कथन शब्दों की एक लम्बी 
डोर का प्रतिनिधित्व करने का बस एक छोटा-सा तरीक़ा होते 
हैं। विडम्बना है कि हम कभी-कभी गणित में भाषा कौशल के 
लिए एक अलग स्थान निर्धारित करते हैं और इसे “इबारती 
सवाल' कहते हैं। गणित का पूरा अध्ययन शब्दों (मौखिक 
भाषा) को ऐसे लघु-रूप प्रतीकों में अनूदित करने से सम्बन्धित 
है जिन्हें हम आसानी से लिख, समझ और बरत सकते हैं। जब 
हम शुरुआती सालों में ही भाषायी और गणितीय कौशलों को 


अलग-अलग कर देते हैं, तो मिडिल और हाईस्कूल में अधिक 
जटिल प्रमेयों, प्रमाणों, बीजगणित व तार्किक विश्ठेषण से दो- 
चार होने पर बच्चों को मुश्किलें आती हैं। 

सामाजिक अध्ययन 


सामाजिक अध्ययन हमें एक पहचान प्रदान करने के लिए है 
-- हम कौन हैं, हम यहाँ कैसे पहुँचे और रास्ते में कौन-सी 
दिलेर, दुखद या चौंकाने वाली घटनाएँ हुईं। यह हमें ख़ुद को 
समझने और दूसरों के साथ सहानुभूति रखने का एक सन्दर्भ 
प्रदान करता है। 


सामाजिक अध्ययन को सही मायने में सीखने के लिए, हमारे 
लिए यह करना ज़रूरी होता है -- 

जानकारी को समझना 

विश्लेषण करना (क्यों, क्या होगा अगर ...) 

तथ्यों और राय को अलग-अलग रखना 

तर्कों को पेश करना 

निष्कर्ष निकालना 

भावी इझानों का पूर्वानुमान लगाना 


इनमें से प्रत्येक का क़रीबी रिश्ता भाषा कौशलों से है। यदि 
स्कूल भाषा कौशलों को सामाजिक अध्ययन से अलग कर 
देते हैं या इसे 'हिन्दी/ अँग्रेज़ी शिक्षक के काम” के बतौर देखते 
हैं, तो इतिहास और भूगोल की शिक्षा असम्बन्धित तथ्यों की 
एक शृंखला बन जाती है --. उबाऊ और व्यर्थ। 


भाषा कौशलों को विषय सीखने के साथ जोड़ना 


किसी भी अवधारणा को सही समझने के लिए, हमें ये चार 
प्रमुख कौशल विकसित करना आना चाहिए -. 


हम जो भी पढ़ें-सनें, 


पु उदाहरण और प्रति- 
उसे अपने शब्दों में कहें 


उदाहरण दें 


शब्दावली, समझ, वर्गीकरण, तुलनाएँ मौखिक तर्क, 
अनुक्रमण सादृश्यता 


वर्कशीट में सभी विषयों के लिए भाषा कौशलों को 
शामिल करना 


विभिन्‍न विषयों में वर्कशीट कैसे बनाई जा सकती हैं, इस 
पर विचार करने से पहले, आइए वर्कशीट बनाने के कुछ 
बुनियादी सिद्धान्तों को देखें - 


. क्‍यों : वर्कशीट तैयार करने से पहले तय किया जाने 
वाला सबसे महत्त्वपूर्ण कारक उसका उद्देश्य होता है। 
सबसे पहले, हमें यह स्पष्ट समझना होगा कि वैचारिक 
समझ, कौशल निर्माण, रचनात्मक अभिव्यक्ति, 
कौशल सुदृढ़ीकरण या मूल्यांकन में से हमारा उद्देश्य 
क्या है। इनमें से प्रत्येक उद्देश्य के लिए वर्कशीट की 
रूपरेखा पूरी तरह से अलग होगी। इसलिए, सामग्री 
पर काम शुरू करने से पहले प्रत्येक वर्कशीट के लक्ष्य 
को परिभाषित करना बहुत महत्त्वपूर्ण है। 


विभिन्‍न स्थितियों में 
इसे लागू करें 


इसे वास्तविक जीवन 
के अनुभवों से जोड़ें 


समानता-विषमता, 
विश्ठेषण, निष्कर्ष 


आवश्यक भाषा कौशल 


ऐसे बहुत-से साधन व उपकरण हैं जिनकी मदद शिक्षक पढ़ाने 
में लेते हैं। इनमें से वर्कशीट सबसे ज़्यादा इस्तेमाल होती है। 
यहाँ हम वर्कशीट के उदाहरणों का उपयोग इस बात पर चर्चा 
करने के लिए करते हैं कि कोई भी अवधारणा सीखने में प्रमुख 
भाषा कौशल किस तरह से भूमिका निभा सकते हैं। 


2. कौन : एक प्रभावी वर्कशीट बनाने के लिए, हमें 
पता होना चाहिए कि हम इसे किसके लिए तैयार 
कर रहे हैं। जो बच्चे इसका उपयोग करने जा रहे 
हों उनके लिए वर्कशीट का स्तर “यथोचित' होना 
चाहिए। शुरुआती स्तर के बच्चों के लिए, एक 
कठिन वर्कशीट मनोबल गिराने वाली होगी, जबकि 


अधिक उन्नत स्तरों के बच्चों के लिए, एक साधारण 
वर्कशीट उबाऊ होगी। 


3. क्‍या : शुरू करने से पहले, हमें वर्कशीट के 
सीखने के लक्ष्य को यथासम्भव एकदम सही-सही 
परिभाषित करना चाहिए। मिसाल के लिए, “पढ़ने 
की समझ' को सीखने के एक व्यापक लक्ष्य के बतौर 
परिभाषित करना बहुत उपयोगी नहीं होता। हमें इसे 


विज्ञान और सामाजिक अध्ययन के लिए वर्कशीट 


प्राथमिक स्कूल में विज्ञान या सामाजिक अध्ययन की समझ 
के लिए, बच्चों को पाठ में लिखी गई बातों को तोड़ने और 
उनका अर्थ निकालने में सक्षम होना चाहिए। आइए हम 
उदाहरणस्वरूप सीड डिस्पर्सल (बीजों के प्रसार) पर बनाए 
गए ईवीएस के एक अँग्रेज़ी पाठ के एक गद्यांश को लें। 

और अधिक विशिष्ट लक्ष्यों में विभाजित करना होगा, 
जैसे 'समानताएँ और अन्तर खोजना', “मुख्य विवरणों 
का सार देना? या 'स्वयं के शब्दों में अभिव्यक्ति! । जब 
हम सीखने के एक निश्चित, सरल व स्पष्ट लक्ष्य को 
परिभाषित करते हैं केवल तभी हमारी वर्कशीट बच्चों 
को आवश्यक परिणाम प्राप्त करने में मदद कर सकती 


है। 

बच्चों को सीड डिस्पर्सल यानी बीजों के प्रसार की अवधारणा 
को समझने में मदद करने के लिए हम अपनी वर्कशीटों में 
प्रमुख भाषा कौशलों को समाहित कर सकते हैं, जैसा कि 
उदाहरण में दिखाया गया है। 

गणित के इबारती सवालों के लिए वर्कशीट 


गणित सीखना बस अंकगणित सीखना नहीं है। कई बच्चों 
को गणित कठिन लगने के पीछे एक प्रमुख कारण यह भी है 
कि वे इन समस्याओं या प्रश्नों के शब्दों या सन्दर्भ को नहीं 
समझ पाते। बच्चों को जल्दी से सूत्र को प्रयोग में लाने या 
संख्याओं का जोड़-तोड़ करने के लिए उकसाने की बजाय 
गणित की वर्कशीट ऐसी होनी चाहिए जो भाषा कौशलों का 
उपयोग करते हुए सवाल के हल की तरफ़ ले जाएँ। आइए हम 


- (धशं१0/५४४४९।॥/७॥॥४॥१३|५/९)८७०।०५४०॥) 


टाइम (समय) के विचार पर बनी इस वर्कशीट का उदाहरण 
लें क्योंकि यह प्राथमिक स्कूल में बार-बार सामने आने वाला 
विषय है। 


सवाल : मोहित ने सुबह 7:30 बजे अपनी परीक्षा शुरू की 
और दो घण्टे में परीक्षा पूरी कर ली। मोहित के परीक्षा पूरी 
करने के दो घण्टे बाद उसकी माँ घर लौटीं। मोहित की माँ 
कितने बजे घर लौटीं? 


खण्ड | : शब्दावली सीखना 
शिक्षकों के लिए नोट : बच्चे सवाल को बेहतर ढंग से समझने के लिए शब्दों के अर्थ खोजते हैं। 
[. सही शब्द से ख़ाली स्थान भरें (संकेत : बाद - पश्चात, पूर्व - पहले) 


(क) पूर्व का विलोम शब्द 


का अर्थ पहले के समान होता है। 


(ख) पहले का विलोम शब्द 
(घ) का अर्थ पश्चात के समान होता है। 


खण्ड 2 : उदाहरणों के माध्यम से समझना 
शिक्षकों के लिए नोट : बच्चे विशिष्ट उदाहरणों की मदद से शब्दों के अर्थ खोजते हैं। 


घड़ियों की प्रत्येक जोड़ी में दर्शाए गए समय की तुलना करें। सही शब्द से ख़ाली स्थान भरें -- “बाद” या 'पहले!। 
हल करके दिए गए पहले उदाहरण को देखें। 


5५ । 07500 । 8.॥7. 


बाद में 


(ख) । [04:30 | ४30 । 7.07. 


खण्ड 3 : क्रम से लगाना 


शिक्षकों के लिए नोट : घटनाओं को सही क्रम में लगाना एक प्रमुख भाषायी कौशल है जो गणित के इबारती सवालों को 
हल करने के लिए अत्यधिक महत्त्वपूर्ण है। 


[. क्रम से दिए गए इन वाक्यों को पढ़ें और ख़ाली स्थान में समय लिखें। 
(क) मोहित ने परीक्षा शुरू की। अभी ... बजा है। 
(ख) 3 घण्टे गुज़र गए। अब .... बजे हैं। 
(ग) ५ घण्टा और गुज़र गया। अब ... बजे हैं। मोहित की परीक्षा पूरी हो गई। 
(घ) 2 घण्टे और गुज़र गए। अब ... बजे हैं। मोहित की माँ वापिस आ गई हैं। 
इसलिए, मोहित की माँ के लौटने का समय है ... बजे। 


खण्ड 4 : टेक्स्ट को दृश्य रूप में ढालना 


शिक्षकों के लिए नोट : टेक्स्ट को चित्रों में बदलने से बच्चों को गणित के इबारती सवालों के शब्दों व वाक्यों के अर्थ 
समझने में मदद मिलती है। 


7. सवाल में बताई गई कहानी को कॉमिक्स के रूप में चित्रित करें और अपने खुद के संवाद लिखें। 


अँग्रेज़ी बोध के लिए वर्कशीट 


जहाँ अन्य विषय भाषा कौशलों को समाहित करके 
अवधारणात्मक समझ को बेहतर बनाते हैं, वहीं अँग्रेज़ी 
की वर्कशीटों पर शुरुआती वर्षों में शब्दावली, बोध और 
अभिव्यक्ति को समृद्ध बनाने की ज़िम्मेदारी होती है। 


आइए अँग्रेज़ी बोध वाली एक वर्कशीट का एक उदाहरण लेकर 
“कॉपी-पेस्ट” उत्तर और उन “असली बोध” वाले कौशलों के 
बीच के अन्तर को समझें जिन्हें कि हम तलाश रहे हैं। 

अँग्रेज़ी बोध वाली कई वर्कशीटों में यह समस्या होती है 
कि वे पाठ की सही समझ की बजाय स्वरूपों को मिलाने 
को बढ़ावा देती हैं। स्वरूपों को मिलाने की नीति गद्य 
को समझने के कौशल को विकसित नहीं करती। अँग्रेज़ी 
बोध की वर्कशीट में यह कोशिश की जानी चाहिए कि 
बच्चों को गद्य को बिना समझे बस उसमें मौजूद स्वरूपों 
को मिलाकर उत्तरों के अनुमान लगाने के अवसर न मिलें। 

समझ और बोध को प्रोत्साहित करने वाली एक वर्कशीट का 
एक और उदाहरण नीचे दिया गया है। बच्चे को दृश्य रूप में 
गद्य की कल्पना करने के लिए प्रेरित करके यहाँ सही उत्तर 
प्राप्त करने के लिए स्वरूपों को मिलाने की नीतियाँ अपनाने 
की बजाय समझने के कौशलों को विकसित किया जा रहा है। 


हर विषय में शब्दों के जादू का उपयोग करना 


शिक्षक और शैक्षिक शोधकर्ता जॉन होल्ट ने कहा है, 
“सीखना शिक्षण का फल नहीं होता। सीखना तो शिक्षार्थियों 

की क्रियाशीलता का परिणाम होता है।” वास्तव में सीखने के 
लिए यह ज़रूरी है कि बच्चे, अलग-अलग विषयों में उन्हें दी 
जाने वाली जानकारी के हर अंश को पढ़ने, समझने, उस पर 
सवाल करने, बहस करने, तर्क करने और विश्लेषण करने में 
सक्षम हों। अलग-अलग खानों में भाषा कौशलों और विषय 
कौशलों को विभाजित करने से सीखने के इस प्राकृतिक तरीक्रे 
में मदद नहीं मिलती। हमारे द्वारा बनाई गई प्रत्येक वर्कशीट में 
भाषा कौशल को शामिल करने से बच्चे विज्ञान, सामाजिक 


अध्ययन व गणित में जो कुछ भी सीखते हैं, उसे समझते हैं 
और उससे एक जुड़ाव महसूस करते हैं। 


जब हम सभी विषयों की वर्कशीट और संसाधन सामग्री में 
शब्दावली व भाषा कौशल की शक्ति का उपयोग कराते हैं, तो 
हम डम्बलडोर के इस कथन की अहमियत को महसस करते हैं 
कि शब्द वाकई “जाद का एक अटट स्रोत' हैं, न केवल हमारी 
स्कली शिक्षा में बल्कि जीवन में भी। 


चन्द्रा विश्वनाथन इंग्लिश लर्निंग फ़ाउण्डेशन (#५४७.०॥॥०४थ॥.००॥), की संस्थापक-निदेशक हैं, जो पूरे भारत 
के बच्चों, युवाओं और वयस्कों के लिए अँग्रेज़ी के कौशलों को सुनिश्चित करने के अभियान के प्रति समर्पित एक 
संगठन है। चन्द्रा और ईएलएफ टीम ने अँग्रेज़ी सीखने के लिए कई अभिनव डिजिटल व प्रिंट सामग्रियाँ विकसित की 
हैं। भारत भर के हज़ारों शिक्षक, माता-पिता और बच्चे ईएलएफ अँग्रेज़ी ऑनलाइन और विद्यालयीन कार्यक्रमों का 
उपयोग कर रहे हैं। शिक्षा के क्षेत्र में काम करने वाली गैर-लाभकारी संस्था एड इण्डिया के सदस्य के रूप में चन्द्रा ने 
पहली पीढ़ी के विद्यार्थियों के लिए अँग्रेज़ी की ऐसी सामग्री विकसित की है जिसे सैकड़ों ग्रामीण स्कलों और स्कल- 
उपरान्त लगने वाले केन्द्रों में इस्तेमाल की जा रही है। शैक्षिक शोध, पाठ्यचर्या एवं प्रशिक्षण के क्षेत्रों में 20 वर्ष से भी 
अधिक के अनुभव के साथ वे कई सरकारी व निजी स्कूलों तथा गैर-सरकारी संस्थाओं के लिए स्रोत व्यक्ति भी हैं। 


उनसे ८68. धा१(७शञा9रा।.०07॥ पर सम्पर्क किया जा सकता है। 
अनुवाद : मनोहर नोतानी पुनरीक्षण : भरत त्रिपाठी कॉपी एडिटर : अनुज उपाध्याय 


